

GIACOMO TORTELLA

30 sena kappillan ta' l-Imqabba
Dak li beda d-devozzjoni lejn il-Madonna tal-Ġilju.

Kitba tal-Kan. Jos. Bonello

Fost il-Kappillani li mexxew l-Imqabba, wiehed li-baqa' jissemma għall-qdusija u l-għerf tiegħu, kien is-sacerdot Bormliż Giacomo Tortella. Dan dam 30 sena kappillan fejn wera kapaċità kbira fix-xogħol pastorali, tant li ġie mfahħar hafna mill-Isqof stess. Qatt ma fittex unuri għalkemm kien magħruf ferm tant mill-Gran Mastru De Rohan, kif ukoll mill-Inkwizitur. Dejjem wera umiltà kbira, u kien moħħu biss f'affarijiet spiritwali tal-parruċċani tiegħu.

Min kien

Giacomo Baldassar Michael Tortella twieled Bormla fl-4 ta' Diċembru 1726; missieru kien l-ispizjar Pawlu u ommu kienet Bibiana neè Argenta.¹ Laħaq kappillan ta' l-Imqabba fis-sena 1757.² Kellu ħuh ieħor sacerdot Dun Gio Battista Tortella li irċieva l-Ordni Sagri fit-18 ta' Diċembru 1760.³

Bħala Bormliż, il-kappillan Tortella kien devotissimu ta' l-Immakulata, u għalhekk xtaq li jdaħħal fil-Parroċċa ta' l-Imqabba din id-Devozzjoni lejn il-Kunċizzjoni. Wara talba li saret minn diversi sacerdoti u minn għadd ta' nies mir-raħal, il-kappillan għamel rikors lill-Kurja biex titwaqqaf il-Konfraternità ta' l-Immakulata Kunċizzjoni. Wara li ġew eżaminati l-Istatuti mid-Delegat ta' l-Isqof Dun Franġisk Uzzino, l-Isqof Pellerano b'digriet tad-29 ta' Jannar 1772 waqqaf kanonikament fil-Parroċċa ta' l-Imqabba din il-Konfraternità ta' l-Immakulata Kunċizzjoni.⁴

Mhux hekk biss, iżda b'digriet speċjali minn Ruma din il-Konfraternità ta' l-Imqabba ġiet magħquda mal-Ven. Arcikonfraternità tal-Kunċizzjoni ta' San Lorenzo in Damasco ta' Ruma. Dan id-digriet ġie ippubblikat fil-Knisja fil-24 ta' Settembru 1775 mill-kappillan Tortella.⁵ B'hekk il-fratellanza tal-Kunċizzjoni ta' l-Imqabba bdiet tgawdi l-grazzi u l-privileġġi spiritwali li għandha l-Arcikonfraternità ta' Ruma.⁶

Din il-fratellanza fiż-żmien kellha hafna membri, u għadha sa llum tagħmel kull sena il-festa tal-Kunċizzjoni, Hadd wara it-8 ta' Diċembru u torganizza il-Festa tal-Madonna tal-Ġilju li fl-Imqabba issir bl-akbar solennità.

Nistgħu ngħidu li l-każin tal-Banda tal-Ġilju huwa frott tad-devozzjoni li l-membri tal-fratellanza tal-Kunċizzjoni dejjem kellhom lejn l-Immakulata.

L-Irvell tal-Qassisin

Tant kien ta' l-affari tiegħu il-kappillan Tortella li jissemma b'tifhir kbir f'dak li fl-istorja tagħna hu magħruf bħala "l-Irvell tal-Qassisin". Din ir-rewwixta faqqgħet f'Malta fi żmien il-Gran Mastru Ximenes, meta Dun Gejt Mannarino flimkien ma' għadd ġmielu ta' Maltin, fosthom numru sabiħ ta' qassisin u kjeriċi irvellaw kontra il-Kavallieri, minħabba t-trattament hażin tagħhom. Iżda dan l-irvell falla. Dun Gejt Mannarino ġie mitfugh il-ħabs għal għomru u oħrajn ġew maqtula jew eżiljati. Dun Gejt inheles 23 sena wara minn Napuljun Bonaparte.⁷

Twaqqaf tribunal biex jiġġudika lir-ribelli. B'ordni ta' Ruma fost il-membri ta' dan it-tribunal kellu jinħatar sacerdot, nominat mill-Inkwizitur. Is-Sacerdot maħtur kien il-Kappillan Tortella, wara li l-Arcipriet ta' San Pawl tal-Belt u il-Kappillan ta' Bormla ma aċċettawx. Iżda biex ma jiġġudikax lil shabu sacerdoti Tortella lanqas ma aċċetta. Dan juri kemm Tortella kien qassis ta' l-affari tiegħu, maħbub mhux biss minn shabu s-sacerdoti, iżda wkoll mis-superjuri tiegħu.⁸

Tortella miet fl-20 ta' April 1802, wara ffit ġimgħat li laħaq kappillan taż-Żejtun, wara tant snin Vigarju Kurat.⁹

Riferenzi

1. *Registru tal-Magħmudija 1726*, Registru 5, p. 48.
2. *Arkivju tal-Kurja Floriana*, Kappillani Imqabba 1715.
3. Zammit Dun Lawrenz, *Descrizione Storica tal-Cnisia Parrocchiali ta' l-Imqabba*, p. 46.
4. Borg Mons. V., *Marian Devotions etc.*, p. 97.
5. *Il-Fratellanza ta' l-Immakulata Kunċizzjoni ta' l-Imqabba*, pp. 8, 11, 12, 13, 16.
6. *Ibid.*
7. Callus Philip, *The Rising of the Priests*, p. 46.
8. *Programm tal-Festa ta' Sta. Katerina - Zejtun 1989*, "Giacomo Tortella" artiklu ta' Dun Joe Abela.
9. *Registri tal-Mejtin - Parroċċa Zejtun 1802*, p. 69.

Kan. Jos. Bonello